



अनोखी आसीस

तव्हां कडुहिं पंहिंजनि माइटनि सां गडु कंहिं सत्संग में या मंदर-टिकाणे में विया हूंद। उते तव्हां पंहिंजे गुरुअ जा प्रवचन बि बुधा हूंद। असां जडुहिं गुरुअ जे दर ते वेंदा आहियूं त गुरुअ जे अगियां अदब सां हथ जोड़े, सिर झुकाए, नमस्कार कंदा आहियूं ऐं गुरुजनि असां खे आसीस (आशीर्वाद) डींदा आहिनि। तव्हां खे बि कडुहिं गुरुअ खां आसीस त मिली हूंदी। अजु असां हिक 'अनोखी आसीस' जे बारे में पढ़ंदासीं।



सिखण जा नतीजा

हिन सबक़ खे पढ़ण खां पोइ शागिर्द-

- पंहिंजे माहोल में मौजूद पौराणिक कथाउनि, लोक कथाउनि ऐं लोक गीतनि जे बारे में जाणंदे चर्चा कनि था;
- सरसरी तौर ते कंहिं पाठ्यवस्तूअ खे पढ़ी करे, उनजे विषयवस्तूअ जो अनुमान लगाईनि था;
- कंहिं बि पाठ्यवस्तूअ जी बारीकीअ सां जाच कंदे उन ख़ासि बिंदूअ खे गोल्हीनि था, अनुमान लगाईनि था, नतीजो कठनि था।



1.1 बुनियादी सबक़

गुरु नानक देव महाराज ब्राले ऐं मर्दाने सां रटन कंदा अची हिकिड़े गोठ में पहुता। गोठ वासी गुरु नानक देव खे ओचितो आयल डिस्सी डाढो खुशि थिया। आहिस्ते आहिस्ते सजे गोठ जा रहवासी



गुरु नानक देव जो दर्शन करे बाग
बहार थिया। उन्हनि गुरु नानक जो
स्वागत कयो। संदनि चरणनि में के
भेटाऊं रखियूं। गुरु नानक देव गोट
वासियुनि जी श्रद्धा ऐं प्रेम डिसी
डाढो खुशि थिया। गुरु नानक देव
जनि आसीस कंदे चयो त शल
हिन गोट जा रहवासी
टिड़ी-पखिड़िजी वजो। इहो बुधी
मर्दानो अजब में पड़िजी वियो।



गुरु नानक देव गोट वासियुनि खां मोकिलाए वरी रटन ते निकिता। हू पैदल यात्रा कंदे हिक बिए
गोट में अची पहुता। उन गोट जे रहवासियुनि मां घणे भाडे नास्तिक हुआ। उन्हनि गुरु नानक देव जनि
जो को बि आदर सत्कार कोन कयो, संदनि मन में श्रद्धा भावना कान हुई। गुरु नानक देव जनि उन्हनि
जो इहो वहिंवार डिसी मुशिकंदा रहिया ऐं चयाऊं त हिन गोट जा रहवासी इते ई रुता-खुता पिया हुजनि।
गुरु नानक देव जनि इहो चई गोट मां रवाना थिया। बाले ऐं मर्दाने गुरु नानक देव खां पुछियो त जहिं
गोट जे रहवासियुनि अक्हां जो सत्कार कयो, तक्हां उन्हनि खे टिड़ी-पखिड़िजी वजण जी आसीस कई।
जिनि गोट वासियुनि तक्हां जो निरादर कयो, उन्हनि खे चयो त हिन गोट में रुता-खुता रहो। गुरु नानक
देव जनि खेनि समुझाईदे चयो त पहिरिएं गोट वारा प्रेम ऐं श्रद्धा वारा हुआ। जिते बि वेंदा, उते उहो
वायुमंडल पैदा कंदा पर बिए गोट वारनि में प्रेम ऐं श्रद्धा कान हुई, हू बिए गोट में वेंदा त निफ़ाक़ ऐं
नासाजीअ जा बिज पोखींदा। इन करे हिन किस्म जा माण्हू पंहिंजे ई गोट में रहिया पिया हुजनि ऐं खुशि
हुजनि।



1.2 अचो त समुझूं



हिन सबक़ में इहो समुझायो वियो आहे त जहिडीअ तरह गुल महिकंदो आहे, खिलंदो आहे त
हू पंहिंजे महिकण जी खुशबूइ चइनी तरफ़ फहिलाईदो आहे; उहो उनजे सुभाव में हूंदो आहे। अहिडीअ
तरह जिनि माण्हुनि में श्रद्धा, प्रेम ऐं सत्कार जी भावना हूंदी त हू पंहिंजनि गुणनि खे जिते बि वेंदा,
उते फहिलाईदा ऐं जिनि माण्हुनि में इहे गुण न हूंदो त उहे पंहिंजनि अवगुणनि खे ई फहिलाईदा।
आसीस जे असर सां इंसान पंहिंजे ऊचायुनि ते थो पहुचे ऐं हू आशावादी थो बणिजी पवे।



गुरु नानक अजा बरु हो, संदसि सजो ध्यान संतनि महात्माउनि ऐं रूहानियत में हूंदो हो। जुवान थियो त संदसि पिता खेसि 20 रुपया डिना त वजी वापार करि। हिन उन्हनि वीहनि रुपयनि मां सीधो सामान वठी, संतनि महात्माउनि ऐं दरवेशनि खे खाराए छडियो। इहो डिस्सी संदसि पिता नाराज थियो। वरी गुरु नानक जे खोलियल दुकान में माल जी जाच करायाऊं त उहो माल अगे खां बि वधियल नजर आयो। इहा आहे सची कमाई। 500 सालनि खां पोइ अजु बि गुरु नानक जा भंडार भरियल आहिनि। न सिर्फ हिंदुस्तान में, पर दुनिया जी कहिड़ी बि कुंड में, कंहिं बि गुरुद्वारे में वजिबो त उते गुरु नानक साहिब जो लंगर चालू हूंदो आहे। इहा आहे सची कमाई।

‘अनोखी आसीस’ सबक में तव्हां डिठो त गुरु नानक कीअं जुदा जुदा गोठनि में माणहुनि जे वहिंवार मूजिबु ई आसीस डिनी। जंहिं गोठ में प्रेम, श्रद्धा ऐं सत्कार वारा माणहू हुआ, गुरु नानक खेनि आसीस डिनी त सभु टिड़ी पखिड़ी वजो, जीअं हू सुठा गुण फहिलाईनि ऐं जंहिं गोठ जे माणहुनि में अवगुण हुआ, उन्हनि लाइ गुरु नानक आसीस डिनी त सभु हिक हंधि ई जुड़िया रहनि। हिन सबक जो मुख्य मकसद आहे त असां हर हंधि प्रेम, त्याग, सहकार, सत्कार जहिड़ा गुण अपनायूं ऐं इहे संस्कार चौधारी फहिलायूं। जीअं हिन धरतीअ तां धिकार, नफरत, हिंसा, असहकार जहिड़ा अवगुण नास थी वजनि।



सबक बाबत सुवाल 1.1

1. सही जवाब चूडे ब्रेकेट में लिखो :

(i) गुरु नानक देव रटन कंदा हुआ :

(अ) राम सां (ब) बाले ऐं मर्दाने सां

(स) सुधामे सां (द) कृष्ण सां ()

(ii) आसीस लफ़्ज जी माना आहे :

(अ) पिट (ब) पारातो

(स) बदि दुआ (द) दुआ ()

2. सही लफ़्ज चूंडे खाल भरियो :

(भेटाऊं, खुशि, श्रद्धा - प्रेम, आदर सत्कार, नास्तिक)

(i) ग़ोठ वासी गुरू नानक देव खे ओचितो आयल डि़सी डाढो थिया।

(ii) ग़ोठ वासियुनि जी ऐं डि़सी डाढो खुशि थिया।

(iii) गुरू नानक देव जे चरणनि में ग़ोठ वासियुनि के रखियूं।

(iv) ब्रिए ग़ोठ जा रहवासी घणे भाडे हुआ।

(v) ब्रिए ग़ोठ जे रहवासियुनि गुरू नानक देव जो को बि कोन कयो।



मशिगूलियूं 1.1

- (1) तव्हां पंहिंजे पंहिंजे गुरूअ जी महिमा बाबत थोरे में लिखो।
- (2) गुरू नानक देव महाराज जे जीवन बाबत ब्रियो को क़िसो लिखो।

भाषा जो इस्तेमालु

बीहक जूं निशानियूं

हर बोलीअ में बीहक जूं निशानियूं मौजूद हूंदियूं आहिनि। इन्हनि निशानियुनि जो लफ़्जनि जे शुरूआति, लफ़्जनि खां पोइ ऐं जुमिले जे आख़िर में इस्तेमाल थींदो आहे। इन्हनि निशानियुनि जे करे जुमिले जो मतलब सही नमूने समुझी सघिजे थो।

1. थोरो दमु (,) Comma

जुमिले जे विच में, जिते थोरो आराम या सुकून डि़यणो हुजे, उते इहा निशानी इस्तेमाल कबी आहे।



मिसाल :

ग़लत- राजेश इम्तहान पास कयो खेसि नौकिरी बि मिली।

सही- राजेश इम्तहान पास कयो, खेसि नौकिरी बि मिली।

2. अधु दमु (;) Semi Colon

बिनि जुमिलनि जे विच में जडहिं वधीक फ़ासिलो रखिणो हुजे, उन वक्ति 'अधु दमु' निशानी कमि आणिबी आहे।

मिसाल :

ग़लत- केक तमाम लज़ीज़ हुआ उहे डाढा नरमु ऐं मिठा हुआ।

सही- केक तमाम लज़ीज़ हुआ; उहे डाढा नरमु ऐं मिठा हुआ।

3. दमु (:) Colon

हिक जुमिले खां पोइ जडहिं बियो जुमिलो या बिया लफ़ज़ वधीक असिराइते नमूने पेशि करिणा हुजनि, उन वक्ति जुमिलनि या लफ़ज़नि खे अलग्ग करण लाइ 'दमु' निशानीअ जो इस्तेमाल थींदो आहे।

मिसाल :

ग़लत- 'रामायण' ग्रंथ जा हिसा बाल कांड, सुंदर कांड, अयोध्या कांड, अरण्य कांड वगैरह।

सही- 'रामायण' ग्रंथ जा हिसा : बाल कांड, सुंदर कांड, अयोध्या कांड, अरण्य कांड वगैरह।

4. पूरो दमु (.) Full Stop

जुमिलो पूरो थियण ते इहा निशानी कमि आणिबी आहे।

मिसाल :

ग़लत- राम क्रिकेट रांदि कंदो आहे

सही- राम क्रिकेट रांदि कंदो आहे।

5. सुवाल जी निशानी (?) Question Mark

जडहिं को जुमिलो सुवाल जे रूप में हुजे, उन वक्ति जुमिले जे आखिर में इहा निशानी कमि आणिबी आहे।



मिसाल :

ग़लत- भारत जी राजधानी कहिड़ी आहे

सही- भारत जी राजधानी कहिड़ी आहे?

6. अजबी (निदाई) निशानी (!) Exclamation Mark

जडहिं कांहिं लफ़्ज / जुमिले मां वधीक उत्साहु, खुशी, ग़मु ज़ाहिर थिए, उन लफ़्ज / जुमिले पुठियां अजब जी निशानी कमि आणिबी आहे।

मिसाल :

ग़लत- वाह तो त कमाल करे ड़ेखारियो।

सही- वाह! तो त कमाल करे ड़ेखारियो।

7. वाक जूं निशानियूं (“ ”) Inverted Commas

जडहिं को पहाको या कांहिं शइर जी सिट या कांहिं शख़स जे चयल लफ़्ज या बयान खे असिराइतो बणाइणो हूंदो आहे, उन वक्ति इहे निशानियूं कमि आणिबियूं आहिनि।

मिसाल :

ग़लत- ओ हरण ओ हरण मूंखे सेखारि

सही- “ओ हरण, ओ हरण, मूंखे सेखारि।”



तर्हीं छा सिखिया

- गुरुअ पारां मिलियल आसीस इंसान जे जीवन खे ठाहिण जो कमु करे थी।
- प्रेम, श्रद्धा, सत्कार जी भावना रखंदड़ इंसान सदाई खुशि रहनि था।
- सुठनि गुणनि जो हर हंधि फहिलाउ थियणु घुरिजे।
- संतनि, महात्माउनि ऐं महापुरुषनि जो श्रद्धा सां सत्कार थियणु घुरिजे।
- बुरियुनि आदतुनि खे बुंजो ड़ियणु ज़रूरी आहे।





वधीक ज्ञाण

गुरुनि जी आसीस ऐं कृपा सां इंसान जे जीवन में फेरो अचे थो। इंसान खे पंहिंजा अवगुण त्यागे, सदगुणनि खे अपनाइणु घुरिजे। सिंधी समाज में स्वामी टेऊंराम, साधू टी. एल. वासवाणी, संत कंवरराम, साई वसण शाह ऐं वतायो फकीर तमाम ऊचे दर्जे जा दरवेश थी गुजिरिया आहिनि। उन्हनि जी जीवनी ऐं वचन पढ़ण ऐं बुधण सां न सिर्फ सुठा संस्कार पैदा थियनि था, बल्कि इंसान जो जीवन संवारिजी वजे थो।



सबक जे आखिर जा सुवाल

1. 'अनोखी आसीस' में कंहिं जे जीवन जी घटना जो वर्णन आहे?
2. गुरू नानक देव कंहिं सां गडु रटन कंदा हिक गोठ में पहुता?
3. जिनि गोठ जे रहवासियुनि गुरू नानक देव जो आदर सत्कार कयो, उन्हनि खे गुरू नानक देव कहिडी आसीस डिनी?
4. हिक गोठ मां मोकिलाए बिए गोठ में गुरू नानक कहिडीअ तरह यात्रा कई?
5. बिए गोठ जा रहवासी घणे भाडे कहिडे किस्म जा हुआ?
6. ग़लत वहिंवार कंदड़ शख्सनि लाइ गुरू नानक देव कहिडी आसीस कई?
7. बिए गोठ जे रहवासियुनि खे मिलियल गुरू नानक देव जी आसीस जो वर्णन करियो।
8. गुरू नानक देव बाले ऐं मर्दाने खे डिनल आसीस जो कहिडो मतलब समुझायो?
9. 'अनोखी आसीस' सबक जो पंहिंजनि लफ़्जनि में वर्णन करियो।





सबक़ बाबत सुवालनि जा जवाब

- (i) (ब)
(ii) (द)
- सही लफ़्ज़ चूडे ख़ाल :
 - खुशि
 - श्रद्धा ऐं प्रेम
 - भेटाऊं
 - नास्तिक
 - आदर सत्कार



नवां लफ़्ज़

- रटन = सैरु
- स्वागत = आदर भाउ / सत्कार
- वहिंवार = हलति चलति
- निरादर = अपमान
- बाग़ बहार थियणु = खुशि थियणु
- नास्तिक = भगुवान खे न मजींदडु
- रुता खुता = सदाई उते रहणु
- नासाजी = अणबणति

